

REGIONAL NEWS UNIT AKASHVANI, GUWAHATI

0000000000

Date : 21-06-2025

Time : 17-15 Hrs

Assamese EVENING Bulletin

.....

মুখ্যমন্ত্রী ড০ হিমন্ত বিশ্ব শৰ্মাই আজি বাক্সাৰ মুছলপুৰ মহকুমাৰ অন্তৰ্গত নিকাচিত জিলা কাৰাগাৰ আনুষ্ঠানিকভাৱে উদ্বোধন কৰে। নৱনিৰ্মিত জিলা কাৰাগাৰ মুকলি কৰি মুখ্যমন্ত্রী ড০ শৰ্মাই কয়, যে বাক্সা জিলাৰ উন্নয়নৰ বাবে অসম মালা দ্বিতীয় পৰ্যায়ৰ আঁচনিৰ অধীনত বৰমাৰ পৰা তামুলপুৰ আৰু নিকাচিলৈ পথ নিৰ্মাণ কৰি থকা হৈছে। কুৱাৰা চ'কৰ পৰা অঞ্চললৈ এটা নতুন পকীপথকে ধৰি মুঠ দুটা পকীপথ নিৰ্মাণৰ আঁচনি লোৱা হৈছে বুলিও মুখ্যমন্ত্ৰীগৰাকীয়ে জানিবলৈ দিয়ে। অনুষ্ঠানত মন্ত্ৰী ৰূপেশ গোৱালা, জয়ন্ত মল্লবৰুৱা, উৰ্খাও গৌৰা ব্ৰহ্ম, বিটিআৰৰ মুখ্য কাৰ্যবাহী সদস্য প্ৰমোদ বড়ো, বিটিআৰৰ অধ্যক্ষ কাতিৰাম বড়ো, বিধায়ক ভূপেন বড়োকে ধৰি কেইবাগৰাকী বিশিষ্ট ব্যক্তি উপস্থিত থাকে। ইপিনে মুখ্যমন্ত্ৰীগৰাকীয়ে চিৰাং জিলাৰ কাজলগাঁৱত অত্যাধুনিক সা-সুবিধাযুক্ত জিলা কাৰাগাৰ মুকলি কৰে। মুখ্যমন্ত্ৰীগৰাকীয়ে লগতে হিতাধিকাৰীসকলৰ সৈতে মত বিনিময় আৰু আৰ্থসামাজিক সজাগতা সন্দৰ্ভত ৰাজহুৱা সভাত অংশগ্ৰহণ কৰে। নৱনিৰ্মিত জিলা কাৰাগাৰখনত মুঠ ৬৩৬ গৰাকী আচামী আৰু কয়দী ৰখাৰ ব্যৱস্থা আছে। কাৰাগাৰখনৰ ভিতৰত পুৰুষ আৰু মহিলাৰ বাবে পৃথকে চিকিৎসালয়, বিদ্যালয় আৰু গ্ৰন্থাগাৰো আছে।

০০০০

এক বিশ্ব এক স্বাস্থ্য মূল মন্ত্ৰৰে আজি ভাৰতৰ লগতে বিশ্বৰ বহুকেইখন দেশত একাদশ আন্তৰাষ্ট্ৰীয় যোগ দিৱস উদ্‌যাপন কৰা হয়। ৰাজ্যৰ বিভিন্ন স্থানতো আজি বিভিন্ন কাৰ্যসূচীৰে যোগ দিৱস উদ্‌যাপন কৰাৰ বাতৰি আমালৈ আহি আছে। অসম আৰক্ষীৰ উদ্যোগত আজি পুৱা গুৱাহাটীৰ কাহিলীপাৰাস্থিত চতুৰ্থ অসম আৰক্ষী বাহিনীৰ চৌহদত কেন্দ্ৰীয়ভাৱে যোগ দিৱস উদ্‌যাপন কৰা হয়। এই কাৰ্যসূচীত আৰক্ষী সঞ্চালক প্ৰধান হৰমিত সিঙৰ লগতে অন্যান্য বিষয়া কৰ্মচাৰীসকল উপস্থিত থাকি যোগ অনুশীলনত অংশগ্ৰহণ কৰে। গুৱাহাটী বিশ্ববিদ্যালয়তো বিবেকানন্দ কেন্দ্ৰৰ

সহযোগত যোগ দিৱস পালন কৰা হয়। অনুষ্ঠানটি উদ্বোধন কৰি গুৱাহাটী বিশ্ববিদ্যালয়ৰ উপাচাৰ্য ড^o ননীগোপাল মহন্তই যোগ দৈনন্দিন জীৱনৰ অপৰিহাৰ্য অংগ হোৱা উচিত বুলি ব্যক্ত কৰে। বজালী জিলা সদৰ পাঠশালাৰ হৰি মন্দিৰ প্ৰাঙ্গনত জিলা যোগ সমিতিৰ উদ্যোগত আন্তৰাষ্ট্ৰীয় যোগ দিৱস উদ্‌যাপন কৰা হয়। পশ্চিম কাৰ্বি আংলং জিলাৰ ভকচঙত কাৰ্বি পৰিষদৰ কাৰ্যবাহী সদস্য প্ৰভাত চন্দ্ৰ তাৰ'ৱে আজি আন্তৰাষ্ট্ৰীয় যোগ দিৱস উপলক্ষে যোগৰ বিভিন্ন মুদ্ৰাৰে যোগাভ্যাস কৰে।

০০০০

সদৌ অসম সত্ৰ মহাসভাই ৰাজ্যৰ সকলো সত্ৰৰ ভূমি দখলমুক্ত কৰিবলৈ দৃঢ় আৰু সময়োচিত সিদ্ধান্ত গ্ৰহণ কৰাৰ বাবে মুখ্যমন্ত্রী ড^o হিমন্ত বিশ্ব শৰ্মাক ধন্যবাদ আৰু কৃতজ্ঞতা জ্ঞাপন কৰিছে। গুৱাহাটী প্ৰেছ ক্লাবত আজি

অনুষ্ঠিত এখন সংবাদ মেলত সদৌ অসম সত্ৰ মহাসভাৰ প্ৰধান সম্পাদক তথা নগাঁৱৰ শ্ৰীশ্ৰীজগবাল সত্ৰৰ সত্ৰাধিকাৰ প্ৰান্তিক গোস্বামীয়ে কয়, যে ৰাজ্যৰ খিলঞ্জীয়া লোকৰ ভূমিৰ অধিকাৰ সুৰক্ষিত কৰা আৰু ভাষা-সংস্কৃতি সুৰক্ষাৰ বাবে মুখ্যমন্ত্ৰী ড^o শৰ্মাই লোৱা ভূমিকা সঁচাকৈয়ে প্ৰশংসনীয় আৰু আদৰ্শীয়। তেওঁ লগতে কয়, যে সদৌ অসম সত্ৰ মহাসভাই গোৱালপাৰাত স্থাপন কৰা আই খেৰসুতী বিশ্ববিদ্যালয়ত অহা ডিচেম্বৰৰ পৰা গৱেষণাৰ পাঠ্যক্ৰমেৰে শ্ৰেণীসমূহ আৰম্ভ কৰাৰ চিন্তা-চৰ্চা কৰা হৈছে। এই ক্ষেত্ৰত প্ৰয়োজনীয় অনুমতিৰ বাবে ৰাজ্য চৰকাৰ আৰু বিশ্ববিদ্যালয় অনুদান আয়োগৰ লগত যোগাযোগ কৰি থকা হৈছে বুলি তেওঁ জানিবলৈ দিয়ে। প্ৰধান সম্পাদক গোস্বামীয়ে সংবাদমেলত ঘোষণা কৰে যে অসমৰ সত্ৰসমূহৰ তথ্য সম্বলিত এখন গ্ৰন্থ এবছৰৰ ভিতৰত প্ৰকাশ কৰিবলৈ সদৌ অসম সত্ৰ মহাসভাই সিদ্ধান্ত গ্ৰহণ কৰিছে। ইয়াৰ বাবে শিক্ষাবিদ, সাহিত্যিক, গৱেষক-পণ্ডিতসকলক লৈ এখন উচ্চ পৰ্যায়ৰ সমিতি গঠন কৰা হৈছে বুলি লগতে তেওঁ জানিবলৈ দিয়ে।

০০০০

জলসম্পদ বিভাগৰ মন্ত্ৰী পীযুষ হাজৰিকাই আজি ওদালগুৰি জিলাৰ অভিভাৱক মন্ত্ৰী হিচাপে জিলাখনত ৰূপায়িত হৈ থকা মুখ্যমন্ত্ৰী মহিলা উদ্যমিতা অভিযান আৰু মুখ্যমন্ত্ৰীৰ এটি কলি দুটি পাত আঁচনি সন্দৰ্ভত পৰ্যালোচনা কৰে। ওদালগুৰি জিলা আয়ুক্তৰ কাৰ্যালয়ত অনুষ্ঠিত বৈঠকত মন্ত্ৰী শ্ৰীহাজৰিকাই আঁচনিখনৰ সফল ৰূপায়ণ সুনিশ্চিত কৰিবলৈ বিভাগীয় বিষয়াসকলক নিৰ্দেশ দিয়ে। আঁচনিদুখনৰ পৰা যাতে যোগ্য হিতাধিকাৰী বাদ পৰি নাযায়, তাৰ বাবে বিষয়াসকলক আঁচনিৰ সঠিক ৰূপায়ণত গুৰুত্ব প্ৰদান কৰিবলৈ তেওঁ লগতে নিৰ্দেশ দিয়ে।

০০০০

গুৱাহাটীৰ নীলাচল পাহাৰত অৱস্থিত শক্তিপীঠ কামাখ্যা মন্দিৰত কাইলৈৰ পৰা অম্বুবাচী মহাযোগ অনুষ্ঠিত হ'ব। কাইলৈ বিয়লি ২ বাজি ৫৬ মিনিটত অম্বুবাচীৰ প্ৰবৃত্তিৰ লগে লগে কামাখ্যা মন্দিৰৰ দুৱাৰ বন্ধ হ'ব। পুনৰ ২৬ জুনত নিবৃত্তিৰ লগে লগে মন্দিৰ পৰিষ্কাৰ কৰি দেৱীৰ পূজা-অৰ্চনাৰ পাছত ভক্তৰ বাবে মন্দিৰৰ দুৱাৰ মুকলি কৰা হ'ব। ইতিমধ্যে দেশী-বিদেশী ভক্তৰ সমাগমেৰে কামাখ্যা মন্দিৰত উত্থল-মাখল পৰিৱেশৰ সৃষ্টি হৈছে। অম্বুবাচী মহাযোগ সুচাৰুৰূপে অনুষ্ঠিত কৰাৰ বাবে কামৰূপ মহানগৰ জিলা প্ৰশাসন, আৰক্ষী আৰু কামাখ্যা মন্দিৰ কৰ্তৃপক্ষই সকলো ব্যৱস্থা গ্ৰহণ কৰিছে। এই অনুসৰি দুৱাৰ মুকলি হোৱাৰ দুদিন অৰ্থাৎ ২৬ আৰু ২৭ জুনত ৫০১ টকাৰ বিশেষ টিকটৰ ব্যৱস্থা বন্ধ থাকিব। একেদৰে ভি আই পি, ভি ভি আই পিৰ বাবেও পাছৰ কোনো ব্যৱস্থা নাথাকিব। আনহাতে আইন শৃংখলা তথা তীৰ্থযাত্ৰী, ভক্তৰ সুৰক্ষাৰ বাবে মন্দিৰ চৌহদত ১২০ গৰাকী স্থায়ী সুৰক্ষা কৰ্মী, ৪০০ গৰাকী স্কাউট গাইড ১৫০ গৰাকী স্বেচ্ছাসেৱক, ২৫০ গৰাকী অস্থায়ী সুৰক্ষা কৰ্মী নিয়োগ কৰা হৈছে। দেৱালয়ৰ চৌপাশে ৫০০টা চিচিটিভি কেমেৰা উপস্থাপন কৰা হৈছে। আনহাতে আৰক্ষী প্ৰশাসনে জাৰি কৰা নিৰ্দেশনা অনুসৰি সন্ধিয়া ৬ বজাৰ পৰা ভক্তসকলে নীলাচল পাহাৰত প্ৰৱেশ কৰিব নোৱাৰিব। পাণ্ডুৰ পৰা কামাখ্যা মন্দিৰ সংযোগী পথেৰে ভক্তৰ প্ৰৱেশত বাধা আৰোপ কৰা হৈছে। ইপিনে অম্বুবাচী মহাযোগৰ সময়ছোৱাত জোতা-চেণ্ডেল পৰিধান কৰি কামাখ্যা মন্দিৰলৈ নাযাবলৈ সকলোকে আৰক্ষী প্ৰশাসনে আহ্বান জনাইছে। উল্লেখযোগ্য যে পৰ্যটন বিভাগে কামৰূপ মহানগৰ জিলা প্ৰশাসনলৈ অম্বুবাচী মেলা আয়োজনৰ বাবে ৪ কোটি ৫৫ লাখ টকা আগবঢ়াইছে।

০০০০

বজালী জিলাৰ সৰ্থেবাৰীৰ বাপুজী মহাবিদ্যালয়ৰ অসমীয়া বিভাগৰ অৱসৰপ্ৰাপ্ত অধ্যাপক মথুৰামোহন গোস্বামীৰ আজি দুপৰীয়া দেহাৱসান ঘটে। দীৰ্ঘদিন ধৰি অসুস্থ হৈ থকা গোস্বামীৰ মৃত্যুৰ সময়ত বয়স আছিল ৮৫ বছৰ।

গোবিন্দপুৰ সত্ৰ পৰিয়ালত জন্মগ্ৰহণ কৰা গোস্বামী কবি, নিবন্ধকাৰ ৰূপেও পৰিচিত আছিল। আকাশবাণী গুৱাহাটীৰ বাতৰি বিভাগৰ জ্যেষ্ঠ বাতৰি পৰিবেশিকা অৰুণিমা গোস্বামীৰ পিতৃ মথুৰা মোহন গোস্বামীৰ মৃত্যুত ভালেসংখ্যক ব্যক্তি আৰু সংগঠনে শোক প্ৰকাশ কৰিছে।

০০০০

সমাপ্ত